

## حدیث قرطاس - ایک تنقیدی جائزہ

محمد سلیمان مظہر صدیقی \*

سیرت نبویؐ کا ایک مہتمم بالشان واقعہ ”واقعہ قرطاس“ کہلاتا ہے۔ اسے ”حدیث قرطاس“ بھی کہا جاسکتا ہے اور کہا جاتا ہے رسول کریم ﷺ نے اپنے مرض الوفاۃ میں اپنے حجرے میں جمع اصحاب کرامؓ سے فرمایا کہ میرے پاس ایک کاغذ لاؤ جس پر میں ایک فرمان لکھ دوں اور جس کے بعد تم کبھی راستہ سے نہ بھٹک سکو۔ صحیحین کی اس حدیث شریف کے متعدد اطراف ہیں۔ دوسرے محدثین کرام نے اس کو اپنے طریقے سے روایت کیا ہے اور شارحین حدیث نے ان تمام احادیث و اطراف پر خوب بحثیں کی ہیں اس واقعہ و حدیث کا یہ سب سے اہم، معتبر اور اعلیٰ ماخذ ہے۔

دوسرا ماخذ سیرت نبویؐ کے ماہرین کرام کا ہے۔ ان میں قدیم و جدید سیرت نگار شامل ہیں اور انکے محققین بھی ان میں سے بیشتر نے اس واقعہ کو زیادہ اہمیت نہیں دی ہے خصوصاً قدیم سیرت نگاروں نے اور جدید سیرت نگاروں نے بالعموم حدیث صحیحین پر ہی اکتفا کر کے بحث کی ہے۔ ان کے مباحث اور تحقیقات اس واقعہ و حدیث کا دوسرا رخ متعین کرتے ہیں۔

تیسرا بحث صوفیہ کرام بالخصوص حضرت مجدد الف ثانی (احمد بن عبدالاحد فاروقی، ۱۳ شوال ۹۷۱ھ / ۱۶ مئی ۱۵۶۳-۲۸ صفر ۱۰۳۸ھ / ۳۰ نومبر ۱۶۲۳ء)، جو مجدد الف ثانی اور شیخ احمد سرہندی کے نام و لقب سے زیادہ معروف و مشہور ہیں کے، مکتوبات امام ربانی اور بعض دوسرے صوفیہ کرام کی نگارشات میں ملتا ہے۔ وہ بلاشبہ حدیث صحیحین سے اصلاً بحث کرتا ہے۔ مگر اس میں بعض ایسے نکات و دقائق ہیں جن کی طرف عام توجہ نہیں ہوئی۔ جدید سیرت نگاروں نے ان کے مباحث سے قطعی اعتنا نہیں کیا۔

اس تنقیدی و تحقیقی مقالے میں ان تینوں جہات سے اس واقعہ و حدیث پر بحث کرنی مقصود ہے لہذا فطری طور پر اس کے بالترتیب تین مباحث ہوں گے۔ اول حدیثی بحث، دوم سیرتی نقطہ نظر اور سوم صوفیانہ شرح حدیث و واقعہ اور آخر میں ان تینوں مباحث پر محاکمہ کر کے نتائج نکالے جائیں گے۔

احادیث قرطاس:

میں اصلاً صحیحین کی احادیث ہیں اور مسند احمد بن حنبل میں بھی اس کی بعض تخریجات ہیں۔

\* پروفیسر، صدر شعبہ علوم اسلامیہ، سابق ڈائریکٹر ادارہ علوم اسلامیہ و شاہ ولی اللہ دہلوی ریسرچ سیل، مسلم یونیورسٹی علی گڑھ، انڈیا

احادیث بخاری:

امام بخاری رحمہ اللہ نے اپنی جامع صحیح کی ”کتاب العلم“ کے ”باب کتابۃ العلم“ میں اصل حدیث قرطاس نقل کی ہے جو یہ ہے۔

”۱۱۳“: حدثنا يحيى بن سليمان قال: حدثني ابن وهب قال: اخبرني يونس عن ابن شهاب عن عبيدالله بن عبدالله عن ابن عباس قال: لما اشتد بالنبي ﷺ وجعه قال: ايتوني بكتاب اكتب لكم كتابا لا تضلوا بعده. قال عمر: ان النبي ﷺ غلبه الوجد، وعندنا كتاب الله حسينا: فاختلفوا، وكثر اللغط، قال: قوموا عني، ولا ينبغي عندي التنازع. فخرج ابن عباس يقول: ان الرزية كل الرزية ما حال بين رسول الله ﷺ وبين كتابه.

اس حدیث کے چھ اطراف ہیں: ۳۰۵۳، ۳۱۶۸، ۴۴۳۱، ۴۴۳۲، ۵۶۶۹، ۵۶۶۶۔

حافظ ابن حجر عسقلانی رحمہ اللہ نے اس باب میں شرح حدیث کرتے ہوئے بعض دوسری کتب حدیث کی روایات و احادیث کا مختصر حوالہ دیا ہے جیسے مسلم میں ارشاد نبوی بابت کتابت ہے۔

”ایتونی بلکتف والدواة.“ اور مسند احمد میں حدیث علی میں ہے۔

”امرني النبي ﷺ آتیه بطبق. ای کتف. یکتب ما لا تضل امته من بعد.“

دوسرے مباحث سے قبل ان اطراف بخاری کا ذکر اجمالاً کرنا ضروری ہے کہ ان میں حدیث قرطاس اور اس کے واقعہ کے بارے میں کیا صراحتیں ملتی ہیں اور ان کے بعد دوسری کتب حدیث کی روایات کا مختصر تجزیہ کیا جائے گا۔

ابن حجر عسقلانی، فتح الباری، مکتبہ دار السلام، ریاض ۱۹۹۷ء، ۲۷۵، ۲۷۷، نیز دوسری شروح بخاری حدیث ۳۰۵۳ کا متن و سند ہے۔

”حدثنا قبيصة حدثنا ابن عيينة عن سليمان الاحول عن سعيد بن جبیر عن ابن عباس رضی اللہ عنہما انه قال: يوم الخميس وما يوم الخميس ثم بکی حتی خضف دمعه الحصباء فقال: اشتد برسول الله ﷺ وجمعه يوم الخميس فقال: ”ایتونی بکتاب اللہ اکتب لکم کتابا لن تضلوا بعده ابداً“: فتنازعوا، ولا ينبغي عند نبی تنازع فقالوا: هجر رسول الله ﷺ قال: ”دعونی، فالذی انا فیہ خیر مما تدعونی

الیہ۔“ و اوصی عند موته بثلاث.....“

بخاری، کتاب الجهاد والسير، باب جواز الوفود، الخ، فتح الباری، ۲۰۴۶-۲۰۵۔

حدیث بخاری ۳۱۶۸ کی سند ہے ”حدثننا محمد حدثنا ابن عیینة عن سلیمان بن ابی

مسلم الاحول سمع سعید بن جبیر سمع ابن عباس انه يقول:

اس کے بعد گذشتہ طرف کی طرح متن ہے اور فرمان رسول کے الفاظ ہیں:

”ایتونی بکتف. اکتب لم کتابا لا تضلوا بعده ابدا. فتنازعوا، ولا ینبغی عند نبی

تنازع، فقالوا: مالہ؟ أھجر؟ استفھموہ، فقال: ذرونی، فالذی انا فیہ خیر مما

تدعونی الیہ“، فامرهم بثلاث.....“

بخاری، کتاب الجزیة والموادعة، باب اخراج الیہود من جزيرة العرب الخ، فتح الباری، ۳۲۵-۳۲۶۔

اطراف بخاری، ۴۲۳۱-۴۲۳۲ کی مختلف اسناد حضرت ابن عباسؓ پر تمام ہوتی ہیں۔ آگے اول الذکر طرف

مذکورہ بالا دونوں اطراف کے مطابق ہے۔ اور اس میں تھوڑا فرق ہے۔ یوم الخمیس کو شدت مرض کے ذکر کے بعد

فرمان نبوی کے الفاظ ہیں۔

ایتونی اکتب لکم کتابا لن تضلوا بعده ابدا.....“

پھر تنازع صحابہ، شان و ہجر نبوی کے بارے میں ان کے سوال کے بعد اہم اضافہ ہے۔

استفھموہ، فذھبوا یردون علیہ، فقال: دعونی، فالذی انا فیہ خیر مما تدعونی

الیہ، و اوصاهم بثلاث.....“

طرف: ۴۲۳۲: کا متن ہے ”لما حضر رسول اللہ وفي البيت رجال. فقال النبي ﷺ

ھلموا اکتب لکم کتابا لا تضلوا بعده“۔ فقال بعضهم ان رسول اللہ ﷺ قد غلبہ

الوجع، وعندکم القرآن، حسبنا کتاب اللہ فاختلف اهل البيت واختصموا،

فمنھم من یقول: قربوا یکتب لکم کتابا لا تضلوا بعده. ومنھم من یقول غیر

ذلک. فلما اکثروا اللغو والاختلاف، قال رسول اللہ ﷺ: قوموا.....“

اس کے بعد حضرت ابن عباسؓ کے رزیہ والا مختلف بہ پر۔

(بخاری، کتاب المغازی، باب مرض النبی ﷺ ووفاته، فتح الباری، ۱۶۶۸-۱۶۹ مفصل بحث ابن حجر عسقلانی)

طرف بخاری ۵۶۶۹ کی مختلف سندوں سے حضرت ابن عباسؓ کی حدیث کا متن ہے:

”لما حضر رسول الله ﷺ وفي البيت رجال فيهم عمر بن الخطاب. قال النبي ﷺ هلم اكتب لكم كتابا لا تضلوا بعده“. فقال عمر: ان رسول الله ﷺ قد غلب عليه الوجد، وعندكم القرآن، حسبنا كتاب الله:“

اس کے بعد اختلاف اہل بیت کا وہ ذکر ہے جو ۴۳۳۲ میں ہے پس اس میں یہ اضافہ ہے کہ بعض صحابہ کرامؓ نے وہی بات کہی جو حضرت عمرؓ نے کہی تھی۔ البتہ اختلاف و لغو وغیرہ اور فرمان نبویؐ کا وہی ذکر ہے۔  
(بخاری، کتاب المرض، باب قول المريض، قوموا عني، فتح الباری، ۱۵۶/۱۰-۱۵۷)

آخری طرف بخاری ۷۳۶۶ کا متن مع اختلاف سند حضرت ابن عباس سے ہی مروی ہے۔ اس میں فرمان رسول ﷺ کے الفاظ ہیں:

”هلم اكتب لكم كتابا لا تضلوا بعده“. وقال عمر: ”ان النبي ﷺ غلبه الوجد

وعندكم القرآن فحسبنا كتاب الله، واختلف اهل البيت واختصموا.“.....  
بقیہ حدیث اول الذکر روایات کے مانند ہے اور آخر میں فرمان نبویؐ ہے۔ قوموا عني۔ اور خاتمہ حضرت ابن عباسؓ کی حسرت و بکا پر ہوتا ہے۔

(بخاری، کتاب الاعتصام بالكتاب والسنة، باب كراهية الاختلاف، فتح الباری، ۴۱۰/۱۳-۴۱۱)

احادیث مسلم:

احادیث مسلم ”کتاب الوصیہ“ کے ’باب ترک الوصیہ‘ میں ہیں اور ان کی تعداد تین ہے جو مختلف اسناد سے

ہیں:

(۲۴۳۲)۲۰ (۱۶۳۷) ”حدثنا سعيد بن منصور وقتيبة بن سعيد وابو بكر بن ابي

شيبه وعمر والناقد واللفظ لسعيد- قالوا حدثنا سفیان عن سليمان الاحول عن

سعيد بن جبیر قال قال ابن عباس: يوم الخميس فقال: ايتوني اكتب لكم كتابا لا

تضلوا بعدي“ فتنازعوا، وما ينبغي عند نبي تنازع وقالوا: ما شأنه؟ أهجر؟

استفهموه، قال: دعوني، فالذي انا فيه خير اوصيكم بثلاث.....“

” (۲۲۳۳)۲۱ (.....) حدثنا اسحاق ابن ابراهيم. اخبرنا وكيع عن مالك بن مغول عن طلحة بن مصرف عن سعيد بن جبير عن ابن عباس انه قال : يوم الخميس ..... قال رسول الله ﷺ: ايتوني بالكثف والدواة- او اللوح والدواة- اكتب لكم كتابا لن تضلوا بعده ابدا. فقالوا ان رسول الله يهجر“

(۲۲۳۳)۲۲ (.....) حدثني محمد بن رافع وعبد بن حميد- قال عبد - اخبرنا، وقال ابن رافع، حدثنا- عبد الرزاق : اخبرنا معمر عن الزهري عن عبيد الله بن عبد الله بن عتبة، عن ابن عباس: قال لما حضر رسول الله ﷺ وفي البيت رجال فيهم عمر بن الخطاب. فقال النبي ﷺ: هلم اكتب لكم كتابا لا تضلون بعده.“

فقال عمر: ان رسول الله ﷺ غلب عليه الوجع، وعندكم القرآن، حسبنا كتاب الله، فاختلف اهل البيت فاختصموا، منهم من يقول: قربوا يكتب لكم رسول الله ﷺ كتابا لن تضلوا بعده، ومنهم من يقول ما قال عمر. فلما اكثروا اللغو والاختلاف عند رسول الله ﷺ. قال رسول الله ﷺ قوموا. قال عبيد الله: فكان ابن عباس يقول: ان الرزية كل الرزية ما حال بين رسول الله ﷺ وبين ان يكتب لهم ذلك الكتب ومن اختلافهم وتعظيمهم“

### تشریحات شارحین:

حافظ ابن حجر عسقلانی رحمہ اللہ نے اپنی تشریحات بخاری میں حدیث قرطاس کی مرویات بخاری کے علاوہ بعض روایات مسلم و احمد کو بھی شامل کر لیا ہے جیسا کہ اوپر ایک حوالہ آچکا ہے۔ اس مقالہ میں متون حدیث میں صحیحین کی تمام احادیث کو جمع کر دیا گیا ہے۔ ان تمام مرویات بخاری و مسلم کے تمام اختلافات لفظی کی نشاندہی بھی کی گئی ہے تاکہ مختلف اسانید سے جو خاص عبارات و تعبیرات نبوی اور بیانات و مباحث صحابہ کرامؓ ان میں مختلف انداز سے طے ہیں۔ ان کا پختہ اور بلا ریب علم سب کو ہو جائے اور پھر ان کے تجزیے میں آسانی ہو اور کسی کو کسی بیان و تبصرہ کے چھپانے کی یا اس کی غلط تعبیر کرنے کی جسات بیجانہ ہو سکے۔

پہلے شارحین حدیث بالخصوص حافظ موصوف کی تشریح احادیث کا خلاصہ پیش کیا جاتا ہے جو انہوں نے بعض

مقامات پر کیا ہے۔

”کتاب العلم“ میں حدیث بخاری: ۱۱۴ کے ضمن میں انہوں نے بعض الفاظ حدیث اور ان کے اختلاف معانی سے بحث کی ہے۔ ان میں سے بعض کی تشریح کے لیے انہوں نے کتاب المغازی کی بحث دیکھنے کا مشورہ دیا ہے جیسے ”وجعه، اشتد، بکتاب، اکتب، کتابا، لاتضلوا“ وغیرہ شامل ہیں جن کے لغوی معانی وغیرہ ہیں اور معانی کرنے زیادہ اہم نہیں ہیں۔ البتہ ”غلبۃ الوجع کی تشریح اور ”ولاینبغی عندی التنازع“ کی تعبیر بہت اہم ہے۔

غلبۃ الوجع “ کی تشریح میں لکھا ہے کہ اس سے مراد یہ ہے کہ رسول اکرم ﷺ سے کتاب کا املا کرانا یا خود اپنے دست مبارک سے لکھنا دشوار ہو گیا ہے۔ حضرت عمرؓ نے اس فقرہ سے یہ سمجھا تھا کہ آپ ﷺ لمسی بات لکھوانا چاہتے تھے۔ قرطبی وغیرہ کے خیال میں ”انتونی“ لفظ میں حکم و امر کے معنی تھے اور مامور پر یہ فرض تھا کہ وہ تعمیل ارشاد میں جلدی کریں۔ لیکن حضرت عمرؓ کے ساتھ ایک جماعت صحابہ کرامؓ کے نزدیک اس کے معنی امر و وجوب کے نہ تھے اور وہ اصلح (زیادہ مناسب) کی طرف ارشاد و ہدایت معنی رکھتا تھا لہذا ان کو یہ ناپسند ہوا کہ اس حالت تکلیف میں رسول اکرم ﷺ کو ایک شاق چیز کی تکلیف دیں۔ پھر ان کے سامنے اللہ تعالیٰ کا فرمان تھا۔

﴿ مَا فَرَطْنَا فِي الْكِتَابِ مِنْ شَيْءٍ ﴾

اور دوسرا ارشاد الہی بھی

﴿ تَبَيَّنَا لِكُلِّ شَيْءٍ ﴾

اسی بنا پر حضرت عمرؓ نے کہا تھا کہ ہمارے لیے کتاب اللہ کافی ہے۔

صحابہ کرامؓ کی دوسری جماعت کا خیال یہ تھا کہ تعمیل ارشاد نبوی کی جائے۔ کیونکہ اس میں زیادہ وضاحت ہو جاتی۔

بہر حال صحابہ کرامؓ میں سب کے سامنے یہ حقیقت واضح تھی کہ رسول اللہ ﷺ کا ارشاد ”اختیار“ کی بنا پر تھا کیونکہ آپ ﷺ اس کے بعد چار دنوں تک زندہ رہے لیکن اپنے اس حکم کی تعمیل کا اشارہ بھی نہ کیا۔ اگر وہ واجب ہوتا تو صحابہ کرامؓ کے اختلاف کی وجہ سے اس کو ترک نہ فرماتے جیسا کہ آپ ﷺ نے مخالفین کے اختلاف و مخالفت کے سبب تبلیغ نہیں چھوڑی۔

پھر صحابہ کرامؓ رسول اللہ ﷺ کے قطعی حکم سے پہلے آپ ﷺ سے بعض معاملات میں مراجعت کیا کرتے تھے اور جب عزم اور قطعی حکم کا اظہار فرمادیتے تو تعمیل کرتے تھے۔ اس پر مفصل بحث کتاب الاعتصام میں انشاء اللہ آئے

گی۔ یہ بہر حال حضرت عمرؓ کی موافقت میں شمار کیا گیا ہے۔

”الکتاب“ کی مراد میں اختلاف کیا گیا ہے۔ کہا گیا ہے کہ آپ ﷺ کا ارادہ ایسی کتاب لکھوانے کا تھا جس میں احکام پر نص قطعی فرمادیں تاکہ اختلاف کی گنجائش نہ رہے۔

۲۔ یہ بھی کہا گیا ہے کہ آپ ﷺ اپنے بعد خلفاء کے اسماء گرامی لکھوانا چاہتے تھے تاکہ ان کے درمیان اختلاف نہ پیدا ہو۔

یہ قول سفیان بن عیینہ کا ہے اور ان کے قول کی تائید رسول اللہ ﷺ کے اس ارشاد سے ہوتی ہے جو آپ ﷺ نے اپنے مرض کی ابتدا میں حضرت عائشہؓ سے فرمایا تھا:

”تم اپنے والد اور بھائی کو میرے پاس بلا لاؤ تاکہ میں ایک کتاب لکھ دوں کیونکہ مجھے خدشہ ہے کہ کوئی تمنا کرنے والا تمنا کرے اور کوئی شخص کچھ کہتا پھرے۔ بہر حال اللہ تعالیٰ اور مومنین ابو بکرؓ کے علاوہ ہر شخص کا انکار کر دیں گے۔“

”ادعی لى اباک و اخاک حتى اکتب کتابا فانی اخاف ان یتمنی متمن ویقول

قائل، ویابی الله والمومنون الا ابابکر۔“

اس حدیث کی تخریج مسلم نے کی ہے اور مصنف کے لیے اس کے معنی ہیں۔ اس کے باوجود آپ ﷺ نے

نہیں لکھا۔ بہر حال اول بات قول عمرؓ ”کتاب اللہ حسبنا“۔ یعنی کتاب اللہ ہمارے لیے کافی ہے زیادہ واضح اور (اظہر) ہے۔ باوجودیکہ وہ دوسری وجہ کی بھی حامل ہے کیونکہ وہ افراد میں سے بعض کو شامل ہے۔

فائدہ کے تحت حافظ ابن حجر موصوف نے امام خطابی رحمہ اللہ کے قول عمرؓ کی تشریح یہ کی ہے کہ حضرت عمرؓ کا موقف

اس لیے تھا کہ اگر آپ ﷺ خلاف و اختلاف دور کرنے کے لیے نص فرمادیتے تو علماء کی فضیلت اور اجتہاد دونوں باطل ہو جاتے۔ اس پر امام ابن جوزی رحمہ اللہ نے تنقید کی ہے کہ اگر آپ ﷺ کسی ایک یا زیادہ اشیاء کے بارے میں نص بھی فرمادیتے تو اجتہاد باطل نہ ہوتا کیونکہ حوادث (واقعات نو) بیکراں ہوتے ہیں۔ امام ابن جوزی رحمہ اللہ کے خیال میں حضرت عمرؓ کو اس بات کا خدشہ تھا کہ مرض کے غلبہ کی حالت میں آپ ﷺ نے کچھ لکھوا دیا تو منافقین کو اس مکتوب پر طعن کرنے کا موقع مل جاتا۔ اس کی تائید میں بحث اوخر مغازی میں آتی ہے۔

”ولا ینبغی عندی التنازع“ کے ارشاد نبوی میں یہ اشعار حقیقت ہے کہ رسول اللہ ﷺ کے ارشاد کی تعمیل میں

جلدی کرنی بہتر تھی۔ اگرچہ حضرت عمرؓ نے جو موقف اختیار کیا وہ صحیح (صواب) تھا کیونکہ رسول اکرم ﷺ نے اس کا

بعد میں تدارک نہیں فرمایا تھا جیسا کہ ہم نے پہلے کہا ہے۔ امام قرطبی رحمہ اللہ کا قول ہے کہ صحابہ کرامؓ کا اس معاملے میں اختلاف رسول اکرم ﷺ کے اس قول کے بارے میں اختلاف کے مانند تھا جس کے مطابق آپ ﷺ نے فرمایا تھا کہ بنو قریظہ میں پہنچنے سے قبل کوئی عصر نہ پڑھے۔

”لا یصلین احد العصر الا فی بنی قریظہ“

کچھ لوگوں کو نماز عصر فوت ہونے کا خوف ہوا تو نماز عصر پہلے پڑھ لی اور دوسروں نے امر نبوی کے ظاہر سے تمسک کیا اور نماز (وقت پر) نہیں پڑھی۔ مطلوب اجتہاد اور صالح مقصد کے سبب ان میں سے کسی نے دوسرے پر تکبر و تعریض نہیں کی۔ اس مقام پر بقیہ بحث حافظ موصوف حضرت عباسؓ کے کلمات رزیہ وغیرہ پر ہے۔

(فتح الباری، ۱/۲۵۵-۲۷۷.....)

کتاب المغازی کی تشریحات حافظ ابن حجر کا فی مفصل ہیں لہذا ان کی تلخیص کرنی زیادہ موزوں لگتی ہے: بعض تشریحات صرف لغوی اور فنی ہیں جیسے ”یوم النخیس، رزیہ، شدت مرض اور حضر رسول اللہ ﷺ کتاب وغیرہ“ حضرت ابن عباسؓ کی ایک روایت میں یہ جملہ ”ولا ینبغی عند بنی“ کے بارے میں حافظ موصوف کا خیال

ہے کہ:

”وہ حدیث مرفوع کا جملہ ہے۔ البتہ اس کا بھی احتمال ہے کہ وہ قول ابن عباسؓ کا مدرج/ ادراج ہو۔ لیکن اول صواب ہے کیونکہ کتاب العلم میں وہ حدیث مرفوع کے جملہ کے بطور نقل ہوا ہے“

صحابہ کرامؓ کے جملہ ”ما شانہ؟ اھجر؟“ (آپ ﷺ کی کیا حالت ہے؟ کیا آپ ﷺ غلبہ تکلیف میں کچھ فرما رہے ہیں؟۔ موصوف نے پہلے اس کے استفہامیہ ہونے پر بحث کی ہے یا اخباریہ/خبریہ ہونے سے یعنی ”اھجر“ ہے یا اھجر؟ پھر اس کے معانی سے۔ اس موضوع پر کشمیری رحمہ اللہ، قاضی عیاض رحمہ اللہ، امام قرطبی رحمہ اللہ کے اقوال بیان کر کے۔ قرطبی رحمہ اللہ کی تلخیص کو عمدہ قرار دے کر اسے نقل کیا ہے کہ وہ راجح طور سے استفہامیہ اھجر؟ ہے۔ اس کے معنی ہذیان وغیرہ ہیں لیکن یہاں اس سے مراد یہ ہے کہ وہ ایسے مریض کا کلام ہے جو منظم و مربوط نہیں ہے۔ اور بلا فائدہ ہونے کے سبب قابل توجہ نہیں ہے۔

بہر حال یہ بات صرف قرینہ نہیں بلکہ قطعی ہے کہ اگر رسول اکرم ﷺ کا کتاب لکھنے کا ارادہ ضروری اور بذریعہ وحی ہوتا تو آپ ﷺ اختلاف صحابہ کرامؓ کی وجہ سے اس کو ترک نہ فرماتے۔



موقفِ عمرؓ کے بارے میں امامِ خطابیؒ کی تشریحِ نقل کی ہے کہ حضرت عمرؓ نے ارادہِ نبویؐ میں نعوذ باللہ کسی غلطی کا شائبہ بھی نہیں پایا تھا۔ وہ صرف راحتِ رسانی کی وجہ سے آپ ﷺ کو مزید تکلیف نہیں دینا چاہتے تھے اور منافقین کے لیے طعن کا موقعہ نہیں فراہم کرنا چاہتے تھے جیسا کہ اوپر ذکر آچکا ہے۔

حضرت ابن عباسؓ کا بیان رزیہ و مصیبت اور اظہارِ کرب و بلاء کے بارے میں تبصرہ حافظ بہت عمدہ ہے کہ حضرت عمرؓ بہر حال حضرت ابن عباسؓ سے زیادہ فہمیہ تھے۔ یہ اصلاً ابن بطلال کا تبصرہ ہے اور اس پر نقد و بحث آخری بحث میں ہے۔

فقال 'دعونی الخ' کے آخری ارشادِ نبوی ﷺ کے بارے میں حافظ موصوف نے کافی مفصل بحث کی ہے جس کا خلاصہ یہ ہے کہ رسول اللہ ﷺ نے امر دنیا پر امر آخرت کو ترجیح دی اور صحابہ کرامؓ کے استفہام اور معاملہ کی وضاحت کو زیادہ اہمیت نہ دی اور پھر کتاب نہیں لکھوائی۔

آخر میں تین زبانی وصایائے نبویؐ کا ذکر اس حدیثِ قرطاس میں ہے۔ اس سے حافظ موصوف نے یہ نتیجہ نکالا ہے کہ رسول اللہ ﷺ نے جو ارادہ کتاب فرمایا تھا وہ قطعی امر (امراً محتماً) نہیں تھا کہ جس کی تبلیغ لازمی ہوتی۔ اگر ایسا ہوتا تو آپ ﷺ لکھواتے اور نہ لکھوایا تو اپنی زبانی وصیتوں میں ان کو شامل فرمادیتے لیکن آپ ﷺ نے ایسا بھی نہیں کیا حالانکہ آپ ﷺ اس کے بعد کئی دنوں تک زندہ رہے۔ باقی بحث حافظ ان زبانی وصایا کے بارے میں ہے۔

فتح الباری، ۱۶۶/۸، ۱۶۹-

(مبحث دوم) روایات سیرت:

سیرت و سوانح کے اصل مآخذ و مصادر میں حدیث و واقعہ قرطاس پر بحث و مباحثہ بھی کم ملتا ہے اور روایات بھی کم ہیں۔ ان میں یہ ایک دلچسپ حقیقت ضرور ملتی ہے کہ واقعہ قرطاس سے متعلق ان کی روایات بیشتر احادیثِ نبویؐ کے مانند ہیں۔ اور بعد کے سیرت نگاروں نے تو حدیث بالخصوص صحیحین کی احادیثِ نبویؐ کے ہی متعلقہ مباحث نقل کرنے پر اکتفا کیا ہے۔ البتہ ان میں سے بعض نے اپنی خاص تحقیقات سے اس موضوع کی جہات و ابعاد میں قابلِ قدر اضافات کیے ہیں اگرچہ ان سے اختلاف کیا جاسکتا ہے۔ اس بحث میں پہلے اصل مآخذ سیرت کی روایات سے بحث کی جائے گی اور پھر ثانوی مآخذ سیرت بالخصوص اردو سیرت نگاری کے حوالے سے۔

ابن اسحاق و ابن ہشام کی متداول سیرتِ نبویؐ میں واقعہ قرطاس کا ذکر نہیں مل سکا۔ جبکہ وفاتِ نبویؐ کے

بارے میں دوسرے تمام مباحث مختصراً ضرور پائے جاتے ہیں۔ غالباً ان ہی کی پیروی میں ان کے شارح امام سہیلی (عبدالرحمن بن عبداللہ اندلسی ۵۰۸/۱۱۱۳-۵۸۱/۱۱۸۵) نے اپنی شرح سیرت ”الروض الانف“ میں بھی اس کا ذکر نہیں کیا حالانکہ وہ بسا اوقات ”روایت غیر ابن اسحاق“ کی بنا پر اضافے کرتے ہیں۔

حدیث قرطاس کو نہ بیان کرنے والوں میں ایک اور اہم سیرت نگار قدیم مورخ یعقوبی (احمد بن ابی یعقوب بن جعفر بن وہب بن واضح الکتب العباسی م۔ بعد ۳۱۵/۹۲۷) ہیں جو مسلک کے لحاظ سے شیعہ تھے۔ انہوں نے وفات کے باب میں اس کا حوالہ تک نہیں دیا۔

یعقوبی، تاریخ یعقوبی، دارصادر بیروت، ۱۹۶۰ء، ۱۱۳/۲، و ما بعد، اس سے قبل حجۃ الوداع کا خطبہ نقل کیا ہے اور اس میں کتاب اللہ و عمرتی اہل بیٹی۔ چھوڑنے اور ان سے تمسک کرنے کے سبب گمراہ نہ ہونے کا ذکر خیر ہے۔ یعقوبی کی تاریخ وفات پر خاکسار کی تحقیق ہے اور ان کی سیرت نگاری پر ایک تحقیقی مقالہ ہے جو نقوش رسول نمبر لاہور ۱۹۸۲ء میں جلد اول میں شائع ہوا ہے۔

روایات واحادیث ابن سعد:

غالباً قدیم ترین سیرت نگاروں میں اولین صاحب فن امام ابن سعد رحمہ اللہ (محمد بن سعد، م۔ ۲۳۰/۸۴۵) ہیں جنہوں نے حدیث قرطاس پر کافی عمدہ اور بہتر مواد جمع کیا ہے اور ان کی احادیث و روایات کی تعداد بھی کافی و وانی ہے امام ابن سعد رحمہ اللہ کے بارے میں یہ وضاحت شروع میں کرنی ضروری ہے کہ امام موصوف سیرت و سوانح کے ساتھ حدیث کے بھی امام تھے۔ اگرچہ وہ سیرت و سوانح میں امام واقدی (محمد بن عمر م۔ ۲۰۷/۸۲۲) کے شاگرد رشید تھے اور انکے کتاب بھی رہے تھے تاہم ان کو معتبر وثقہ مانا جاتا ہے اور اس پر کسی کا اختلاف معقول نہیں ہے جبکہ امام واقدی کے خلاف سخت ترین الزامات عائد کئے جاتے ہیں۔

(واقدی و ابن سعد دونوں پر خاکسار کے مقالات ملاحظہ ہوں: مصادر سیرت نبوی، دہلی (زیر طبع) نیز سید سلیمان ندوی، امام واقدی پر مقالات سلیمان میں، مولانا حبیب الرحمن اعظمی اور خاکسار کے مضامین ماہنامہ الفرقان لکھنؤ)

امام ابن سعد نے واقعہ قرطاس کی بڑی معنی خیز سرخی لگائی ہے۔

” ذکر الكتاب الذی اراد رسول اللہ ﷺ ان یکتبه لامته فی مرضه الذی مات فیہ“

اس میں انہوں نے نو روایات و احادیث بیان کی ہیں۔ ان میں سے متعدد روایات نئی ہیں۔ ان روایات میں سب سے دلچسپ روایات و احادیث وہ ہیں جو صحیحین میں پائی جاتی ہیں۔ اگرچہ ان میں بعض لفظی اختلافات ملتے ہیں۔ لیکن اہم ترین روایات و احادیث وہ ہیں جو امام موصوف نے اپنی اسناد سے بیان کی ہیں اور صحیحین کی روایات سے قطعاً مختلف ہیں۔ یہ اختلاف اسناد کا بھی ہے اور متن کی معلومات کا بھی اور ان معلومات سے واقعہ قرطاس کی دوسری جہات کا پتہ چلتا ہے۔

اول روایت بنیادی طور سے حضرت ابن عباسؓ اور ان کے شاگردوں اور صحیحین کے سلسلہ اسناد سے ہے:

۱- ”اخبرنا يحيى بن حماد، اخبرنا ابو عوانة عن سليمان يعنى الاعمش عن عبد الله

بن عبد الله عن سعيد بن جبيرة عن ابن عباس:

اس میں یوم الخمیس کے حوالے کے بعد حدیث قرطاس کے الفاظ ہیں:

”ائتوني بدواة وصحيفة اكتب لكم كتابا لا تضلوا بعده ابدا.“

پھر حاضر صحابہ کرامؓ کا رد عمل و موقف ہے:

”فقال بعض من كان عنده ان نبى الله يهجر! قال: فقليل له: ألا نأتيك بما طلعت؟

قال: أو بعد ماذا؟ قال: فلم يدع به.“

۲- دوسری روایت امام ابن سعد صحیحین کے مطابق ہے جس کی سند ہے:

”اخبرنا سفيان بن عيينة عن سليمان بن ابى مسلم قال ابن ابى نجيح سمع سعيد

بن جبيرة قال: قال ابن عباس: يوم الخميس.....“

وہ حدیث مسلم، (۴۲۳۲) کے مطابق ہے لیکن اس میں یہ قابل قدر اضافہ ہے کہ ”اھجر؟ استقبھو؟“ کے بعد

صحابہ کرامؓ کے بارے میں یہ ذکر ہے۔

”فذهبوا يعيدون عليه، فقال: دعوني.....“

۳- تیسری حدیث ابن سعد بالکل نئی سند و نئے متن کے ساتھ ہے۔

اخبرنا محمد بن عبد الله الانصارى، حدثني قره بن خالد، اخبرنا ابو الزبير،

اخبرنا جابر بن عبد الله الانصارى، قال: لما كان في مرض رسول الله ﷺ الذي

توفى فيه دعا بصحيفة ليكتب فيها لامته كتابا لا يضلون ولا يضلون، قال: فكان

فی البیت لغط و کلام، و تکلم عمر بن الخطاب قال: فرضه النبی ﷺ. “  
۴۔ چوتھی حدیث ابن سعد بھی بالکل نئی ہے۔

”اخبیرنا حفص بن عمر الحوضی، اخبیرنا عمر بن الفضل العبدی عن نعیم بن یزید  
اخبیرنا علی بن ابی طالب: ان رسول اللہ ﷺ لم ثقل قال: یا علی! ائتنی بطبق  
اكتب فيه ما لا تضل امتی بعدی. قال: فخشيت ان تسبقنی نفسه فقلت انی احفظ  
ذراعاً من الصحيفة، قال: فكان راسه بين ذراعی وعضدی فجعل یوصی بالصلاة  
والزکاة وماملکت ایمانکم. قال: كذلك حتی فاظت نفسه وامر بشهادة ان لا  
اله الا الله وان محمداً عبده ورسوله حتی فاظت نفسه، من شهد بهما حرم علی  
النار.“

۵۔ پانچویں روایت ابن سعد اگرچہ ان کی اپنی سند پر ہے لیکن وہ سعید بن جبیر رحمہ اللہ کے واسطے سے ابن  
عباسؓ پر تمام ہوتی ہے۔ اور اس میں ان کے رونے کا ذکر ہے اور پھر رسول اللہ ﷺ کا فرمان ہے:

”اتنونی بالکتف والدواة اکتب لکم کتابا لا تضلوا بعده ابدا.“  
اور صحابہ کرامؓ کا رد عمل ہے:

”فقالوا: انما یہجر رسول اللہ ﷺ،“

۶۔ چھٹی امام موصوف کے استاد گرامی واقدی کی سند سے ہے اور حضرت عمر بن خطابؓ سے مروی ہے اور اہم

ہے:

”اخبیرنا محمد بن عمر، حدثنی هشام بن سعد عن زید بن اسلم عن ابیہ عن عمر  
بن الخطاب قال: کنا عند النبی ﷺ و بینا وبين النساء حجاب، فقال رسول  
الله ﷺ: اغسلونی بسبع قرب واتونی بصحيفة ودواة اکتب لکم کتابا لن  
تضلوا بعده ابدا فقال النسوة: اتنوا رسول اللہ ﷺ بحاجته. قال عمر فقلت:  
اسکتن فانکن مواجبه: اذا مرض عصرتن اعینکن واذا صح اخذتن بعنقه. فقال  
رسول اللہ ﷺ: هن خیر منکم.“

۷۔ ساتویں حدیث ابن سعد بھی ان کے استاد کی سند سے ہے اور بہت مختصر ہے:

”اخبِرنا محمد بن عمر، حدثنی ابراہیم بن یزید عن ابی الزبیر عن جابر قال:

دعا النبی ﷺ مذموتہ بصحيفة ليكتب فيها كتابا لامته لا يضلوا ولا يضلوا،

فلغطوا عنده حتى رفضوا النبي ﷺ.

۸۔ آٹھویں حدیث ابن سعد انکے استاد گرامی کی سند سے ہے لیکن وہ صحیحین کی حدیث ابن عباسؓ کے مانند

ہے۔

”اخبِرنا محمد بن عمر، حدثنی اسامہ بن زید الليثي ومعمربن راشد عن الزهري،

عن عبيد الله بن عبد الله بن عتبة عن ابن عباس، لما حضرت رسول الله ﷺ

الوفاة وفي البيت رجال فيهم عمر بن الخطاب..... الخ“

وہ حدیث بخاری: ۱۱۴ اور ۵۶۶۹ وغیرہ اور حدیث مسلم ۴۲۳۴ کے بالکل موافق ہے صرف ایک آدھ لفظ کا

اضافہ یا فرق ہے جیسے ”فلما كثر اللغظ والاختلاف“ کے بعد ہے۔

”وغموا رسول الله ﷺ“ الخ

۹۔ آخری حدیث ابن سعد بھی ان کے استاد محمد بن عمر کی سند سے ہے جو ابراہیم بن اسماعیل بن ابی حنیبلہ کے

واسطہ سے داؤد بن الحصین رضی اللہ عنہ سے اور ان کے واسطہ سے حضرت عکرمہ رضی اللہ عنہ اور ان سے ابن عباسؓ سے مروی

ہے۔ اس میں کچھ خاص تعبیرات ہیں:

”ان النبي ﷺ قال في مرضه الذي مات فيه: انتظروا وصحيفة اكتب لكم

كتابا لن تضلوا بعده ابدا. فقال عمر بن الخطاب: من لفلانة وفلانة مدائن الروم؟

ان رسول الله ﷺ، ليس بميت حتى نفتها، ولو مات لانتظرونا كما انتظرت بنو

اسرائيل موسى! فقالت زينب زوج النبي ﷺ: الا تسمعون النبي ﷺ، يعهد

اليكم؟ فلغطوا، فقال قوموا. فلما قاموا قبض النبي ﷺ مكانه.“

(ابن سعد، الطبقات الكبرى، ۲۴۲/۲-۲۴۵، دار صادر بیروت، ۱۹۵۷ء)

ان تمام احادیث ابن سعد کا ایک مفصل موازنہ صحیحین کی احادیث سے کیا جانا چاہیے۔ بالخصوص امام واقدی رضی اللہ عنہ

رحمہ اللہ کی سندوں پر مروی احادیث قرطاس کا۔ ان سے امام واقدی رضی اللہ عنہ کی حیثیت و ثقاہت متعین کرنے میں مدد

ملے گی۔ محض اقوال اور وہ بھی ایک طبقہ علماء و محدثین کی بنا پر فیصلہ کرنا غیر علمی ہے۔

امام بلاذری (احمد بن یحییٰ بن جابر م-۸۹۲/۲۷۹) مشہور مورخ و نساب نے اپنی کتاب سیرت میں صرف دو روایات دی ہیں۔

۱۱۴۱: ”حدثني احمد بن ابراهيم، ثنا ابو عاصم النبيل، ثنا مالك بن مغول عن طلحة بن مصرف عن سعيد بن جبير عن ابن عباس انه قال: يوم الخميس..... قال: ائتوني بدواة والكتف اكتب لكم كتابا لا تضلون معه بعدى ابدًا. فقالوا: أتراه يهجر: وتكلموا ولغطوا. فغم ذلك رسول الله ﷺ واخبره. وقال: اليكم عنى، ولم يكتب شيئا.“

۱۱۴۲: ”حدثني روح، ثنا الحجاج بن نصير، عن قررة بن خالد، عن ابي الزبير عن جابر: ان النبي ﷺ دعا بصحيفة اراد ان يكتب فيها كتابا لامته، فكان في البيت لغط، فرفضها“

(بلاذری، انساب الاشراف مرتبہ ڈاکٹر محمد حمید اللہ، ۵۶۲/۱ قاہرہ، ۱۹۵۹ء)

ان مرویات بلاذری رحمہ اللہ پر زیادہ بحث کرنے کی ضرورت نہیں ہے کیونکہ وہ صحیحین کے مانند ہیں ورنہ ان کے خاص عطیہ پر بحث محکمہ میں آتی ہے۔

روایات طبری رحمہ اللہ:

امام تاریخ و تفسیر و حدیث طبری (ابو جعفر محمد بن جریر طبری، ۲۲۴/۸۳۹-۹۲۳/۳۱۰) نے اس موضوع پر تین روایات نقل کی ہیں اور وہ تینوں حضرت ابن عباسؓ کی احادیث ہیں جو مختلف اسناد طبری سے آئی ہیں لیکن وہ سب کی سب صحیحین کے مطابق ہیں۔

۱- ”حدثنا احمد بن حماد الدولابي، قال: حدثنا سفيان، عن سليمان بن ابي

مسلم، عن سعيد بن جبير عن ابن عباس قال يوم الخميس.....“ حدیث مسلم کی مانند

۲- ”حدثنا ابو كريب، قال حدثنا يحيى بن آدم قال: حدثنا ابن عينية، عن سليمان

الاحول، عن سعيد بن جبير عن ابن عباس قال يوم الخميس ثم ذكر نحو حديث

احمد بن حماد، غير انه قال: ولا ينبغي عندنبي ان ينزع“

۳- ”حدثنا ابو کریب و صالح بن سمال: قال حدثنا و کعب، عن مالک بن مغول، عن طلحة بن مصرف عن سعید بن جبیر عن ابن عباس قال یوم الخمیس الخ..... فقالوا: ان رسول الله ﷺ یهجر.“

(طبری، تاریخ الطبری، مرتب محمد ابو الفضل ابراہیم، ۱۹۲۳، ۱۹۳، دار المعارف، مصر ۱۹۶۲ء)

روایات واحادیث طبری صرف ایک صحابی سے مروی ہیں اور ان میں کوئی خاص اضافہ یا عطیہ طبری رحمہ اللہ نہیں ہے۔ امام ابن عبدالبر قرطبی (یوسف بن عبدالبر النمیری، ۳۶۸-۳۶۳) نے حضرت ابن عباسؓ کی ایک حدیث نقل کی ہے جس کا خاتمہ..... ”لا یتلافہم و لعظہم“ کے فقرے پر ہوتا ہے مگر اس میں ایک اہم اضافہ ہے۔

وکان عمر القائل حینئذ: قد غلب علیہ وجعہ، وربما صح، وعندکم القرآن.. الخ“ اس میں یہ بیان عمر کہ رسول اکرم ﷺ شاید صحت مند ہو جائیں تو پھر تحریر فرمادیں گے اور خدا نخواستہ وفات پائی تو تمہارے پاس قرآن تو موجود ہے۔ یہ ایک اہم اضافہ ہے۔

(ابن عبدالبر، الدرر فی اختصار المغازی والسیر، مرتبہ ڈاکٹر شوقی حنیف، ۲۸۶، قاہرہ ۱۹۶۶ء، مرتب گرامی نے ”وربما صح“ کا مطلب حاشیہ میں لکھا۔ زال عند المرض اور اگلے حاشیہ: ۵ میں ابن حزم کا بیان نقل کیا ہے۔

امام ابن حزم اندلسی (ابو محمد علی بن احمد بن سعید بن حزم اندلسی، ۳۸۴-۳۸۶) نے واقعہ قرطاس کی بنیاد حدیث حضرت ابن عباسؓ پر رکھی ہے لیکن اس میں ان کا تجزیہ بھی شامل ہے لہذا وہ درج ذیل ہے۔

”فلما کان یوم الخمیس. قبل موته ﷺ باربع لیال- اجتمع عنده جمع من الصحابة، فقال علیہ السلام: ائتونی بکتف و دواة اکتب لکم کتابا لا تضلون بعدی فقال عمر بن الخطاب کلمة اراد به الخیر، فكانت سببا لامتناعه من ذلك الكتاب، فقال: ان رسول الله ﷺ قد غلب علیہ الوجع، وعندنا کتاب اللہ، وحسبنا کتاب اللہ.“ وساعده قوم حتی قالوا أهجر رسول الله ﷺ؟ وقال آخرون: اجیبوا بالکتف والدواة یکتب لکم رسول الله ﷺ کتابا لا تضلون بعده، فساء ذلك رسول الله ﷺ، وامرهم بالخروج من عنده. فالرزیة کل الرزیة ما حال بینہ وبين ذلك الكتاب. الا انه لاشک لو کان من واجبات الدین ولوازم الشریعة لم یثنه عنه کلام عمر ولا غیره“

(ابن حزم، جوامع السیرة ۲۶۳، ۲۶۴، دار المعارف مصر، مرتبہ و مراجعہ احسان عباس، ناصر الدین۔ اسد و مراجعہ: احمد محمد شاکر) اس روایتی اور تجزیاتی بحث میں امام ابن حزم نے کتاب نبوی لکھنے کو روکنے کی ذمہ داری حضرت عمرؓ کے قول مبارک پر ڈالی ہے اور اسے بہر حال نیک ارادہ سے کہا گیا کلمہ قرار دیا ہے اور ان سے ایک ”قوم“ صحابہ کے اتفاق کا بھی اقرار کیا ہے۔ آخر میں انکا تبصرہ اہم تر ہے کہ اگر وہ کتاب نبوی واجبات دین اور لوازم شریعت میں سے ہوتی تو حضرت عمرؓ یا کسی اور کا کلام آپ ﷺ کے لیے مانع نہ بنتا۔ اس کے بعد کے پیرا گراف میں امام موصوف نے اس موعودہ کتاب نبوی کو اختلاف حضرت ابو بکر صدیقؓ کی حدیث عائشہؓ سے جوڑ دیا ہے اور دونوں کو ملا کر یہ نتیجہ نکالا ہے کہ آپ ﷺ اختلاف ابی بکرؓ کے بارے میں لکھوانا چاہتے تھے بلکہ بعد کے خلفاء کے بارے میں بھی۔ اگر ایسا ہو گیا ہوتا تو صحابہ کرامؓ کے اختلاف و نزاع کو وہ دور کرنے والی کتاب بن جاتی جو خاص طور سے حضرت عثمانؓ کے معاملہ میں اور ان کے بعد خون ریزی سے راحت دیتی بہر حال قدرت تو اللہ تعالیٰ کے ہاتھ میں ہے۔ اس معاملہ میں مختلف طبقات (طوائف) ہلاک ہوئے اور ان کی گمراہی آج تک جاری ہے۔

روایات و احادیث ابن کثیر:

حافظ ابن کثیر دمشقی رحمہ اللہ (اسماعیل بن عمر دمشقی، م-۴۷۷/۱۳۷۳)، جو ایک اہم مورخ کے علاوہ ایک عظیم محدث ہیں۔ نے اپنی تاریخ میں حدیث قرطاس پر ساری روایات بخاری و مسلم و احمد بن حنبل کی تمام روایات ہی نقل کی ہیں جن میں کوئی نئی بات نہیں ہے۔

(ابن کثیر، البدایہ والنہایہ، ۲۲۷/۵، ۲۲۸، مطبوعہ السعادة مصر، ۱۹۳۲ء)

متعدد دوسرے سیرت نگاروں نے اس واقعہ قرطاس کے بارے میں بہت اختصار سے کام لیا ہے۔

حافظ ابن سید الناس (محمد بن عبد اللہ بن یحییٰ، ۱۲۷۶/۱۲۷۱-۱۳۳۴/۱۳۳۳) نے صرف ایک سطر لکھی ہے حالانکہ وہ سیرت کے ساتھ ساتھ حدیث کے بھی بڑے عالم تھے۔ انہوں نے اپنے بیانیہ وفات میں اسے سمو کر پیش کیا ہے:

”وقال ائتونی اکتب لکم کتابا لا تضلوا بعده، فتناز عوا فلم یکتب“

یہی واقعہ قرطاس کا کل بیانیہ حافظ ہے۔

(ابن سید الناس، عیون الاثر فی فنون المغازی والشمال والسیر، ۴۳۱/۲، بیروت ۱۹۸۶ء)

علامہ مقریزی (تقی الدین احمد بن علی) نے امام ابن سعد رحمہ اللہ کی ایک حدیث کی بنیاد پر اپنے بیان قرطاس کو پیش کیا ہے اور جمعرات کو شدت کرب کے عالم میں طلب صحیفہ و دووات کے بعد رسول اکرم ﷺ کتاب لکھوانے کا



بیان و حکم نقل کر کے صحابہ کرام کا رد عمل استفہامی نقل کر کے حضرت زینب بنت جحشؓ اور ان کی صواحب کا قول نقل کیا ہے کہ رسول اکرم ﷺ کی حاجت پوری کی جائے اور حضرت عمرؓ کے غلبہ و جح کے جملہ کے علاوہ کتاب اللہ کے کافی ہونے کے علاوہ مدائن روم کے فتح کرنے کے بارے میں جملہ ہے کہ رسول اکرم ﷺ ان کو فتح کرنے سے قبل وفات نہیں پائیں گے اور پاگئے تو میں آپ ﷺ کا اسی طرح انتظار کروں گا جس طرح بنو اسرائیل نے حضرت موسیٰ علیہ السلام کا کیا تھا۔ اس کے بعد رسول اکرم ﷺ کی تین وصیتوں کا اس مجلس میں ذکر ہے۔ محقق گرامی نے اس پورے واقعہ پر کوئی حاشیہ لکھا ہے نہ تبصرہ کیا ہے۔

(المقریزی، امتاع الاسماع، مرتبہ مود محمد شاکر، ۵۳۵، ۵۳۶، ۵۳۷، قاہرہ ۱۹۴۱ء)

امام حلبی (علی بن برہان الدین حلبی شافعی)

نے پہلے حضرت ابو بکر صدیقؓ کے استخلاف نامے کے بارے میں حضرت عائشہ اور حضرت عبدالرحمن بن ابی بکر صدیقؓ کی احادیث نقل کی ہیں۔ اس کے بعد کتاب موعود کا بیان مختصر پیش کیا ہے جس کے تمام بنیادی نکات وہی ہیں جو اوپر مختلف روایات میں آئے ہیں۔ ان کے بیان کا یہ حصہ بہت اہم ہے کہ رسول اکرم ﷺ نے بقول امام ابن کثیر رحمہ اللہ حضرت ابو بکر صدیقؓ کے فضائل پر جو خطبہ اس کے بعد دیا تھا غالباً اس میں کتاب نبوی کا مضمون آ گیا تھا اور پھر آپ ﷺ نے اسے ضروری نہیں سمجھا۔ بہر حال قول حضرت عمرؓ کو برائے تخفیف کرب و شدت قرار دیا ہے۔ ان کا یہ سارا بیان بہت مختصر ہے اور ان کے اطناب کے طریقہ کے خلاف ہے۔

(حلبی، السیرة الحلبیة، ۳/۳۲۲، المکتبۃ الاسلامیہ، بیروت، ۱۳۲۰ھ طباعت کا عکس)

ثانوی مآخذ سیرت:

اردو سیرت نگاری نے اگرچہ بہت بعد میں بال و پر نکالے لیکن جلد ہی اس نے دوسروں کو پیچھے چھوڑ دیا۔ اس کا شرف ان عبقری سیرت نگاروں کو جاتا ہے جو تبحر علمائے دین کے طبقہ سے بالعموم تعلق رکھتے تھے۔ اور ان میں بھی عظیم ترین عبقری شخصیت مولانا شبلی نعمانی رحمہ اللہ (۱۲۷۴/۱۸۵۷-۲۸ ذوالحجہ ۱۳۳۲/۱۸ نومبر ۱۹۱۴ء) کی تھی۔ مولانا سید سلیمان ندوی رحمہ اللہ (۲۳ صفر ۱۳۰۲/۲۲ نومبر ۱۸۸۴-۱۴ ربیع الاول ۱۳۷۳/۲۲ نومبر ۱۹۵۳ء) ان کے جانشین و پروردہ سیرت نگار تھے۔ ان دونوں کو بیسویں صدی عیسوی کے امین ہماہین کا درجہ اسی طرح حاصل ہے جس طرح اولین صدیوں میں ابن اسحاق و ابن ہشام کو اپنی نگارشات سیرت کے سبب حاصل تھا۔ استاد گرامی اور شاگرد رشید دونوں نے اردو سیرت نگاری کی فنی طرح ڈالی جس کا ایک شاندار مظاہرہ حدیث قرطاس کی بحث میں ہوا۔ اور پھر ان

کے معاصروں اور جانشینوں نے ان دونوں ہی سے خوشہ چینی کی۔

(مولانا شبلی رحمہ اللہ و سلیمان ندوی رحمہ اللہ پر مقالات خاکسار ملاحظہ ہوں: شبلی کی سیرت النبی کا مطالعہ۔ نقد سلیمانی کی روشنی میں، تحقیقات اسلامی علیگزہ، اپریل جون ۱۹۸۴ء؛ شبلی کی سیرت النبی میں اضافات سلیمانی، سید سلیمان ندوی سیمینار علیگزہ، ۱۹۸۵ء، تالیف سیرت النبی، فکر و نظر شبلی نمبر ۱۹۹۶ء وغیرہ)

مولانا شبلی نعمانی رحمہ اللہ نے اپنی عظیم سیرۃ النبی ﷺ سے پہلے اپنی شاہکار تصنیف الفاروق میں اس پر مفصل بحث کی ہے۔ کیونکہ حسن اتفاق سے اس حدیث و واقعہ قرطاس میں مرکزی شخصیت حضرت عمر فاروقؓ کی متعدد وجوہ سے بن گئی ہے۔ سیرۃ النبی میں مولانا مرحوم نے الفاروق کی بحث ہی کی تلخیص پیش کی ہے اور اپنی ذاتی تحقیق کے مطالعہ کے لیے الفاروق کا حوالہ دیا ہے۔ ان دونوں تصانیف کبریٰ کے مباحث سے الگ الگ کرنے میں بلاوجہ تکرار و اطناب کا معاملہ پیش آئے گا لہذا ان دونوں کے مباحث کے نکات مشترکہ کو ایک ساتھ پیش کیا جا رہا ہے البتہ دونوں کی نشاندہی کر دی جائے گی تاکہ مآخذ کا فرق معلوم ہو سکے۔

(الفاروق کی اولیت و اہمیت پر ملاحظہ ہو: الفاروق۔ ایک مطالعہ، مرتبہ محمد حسین مظہر صدیقی، مسلم یونیورسٹی علی گڑھ، ۲۰۰۲ء)

الفاروق میں نسبتاً مفصل اور سیرۃ النبی میں بہت مختصر طور سے حدیث قرطاس پر روایت و درایت دونوں کے لحاظ سے بحث کی ہے۔

روایتی نقد شبلی کا اولین اور اہم ترین نکتہ یہ ہے کہ واقعہ قرطاس کی تمام احادیث بخاری و مسلم صرف ایک راوی حضرت عبداللہ بن عباسؓ سے مروی ہیں۔ الفاروق میں لکھتے ہیں:

(۴) ”اس واقعہ کے وقت کثرت سے صحابہ کرامؓ موجود تھے لیکن یہ حدیث باوجود اس کے کہ بہت سے طریقوں سے مروی ہے (چنانچہ صرف صحیح بخاری میں ۷ طریقوں سے مذکور ہے) یا ابن ہمہ بجز عبداللہ بن عباسؓ اور کسی صحابی سے اس واقعہ کے متعلق ایک حرف بھی منقول نہیں۔“

۵۔ عبداللہ بن عباسؓ کی عمر اس وقت صرف ۱۳-۱۴ برس کی تھی۔

۶۔ سب سے بڑھ کر یہ کہ جس وقت کا یہ واقعہ ہے اس موقع پر عبداللہ بن عباسؓ خود موجود نہ تھے۔ اور یہ معلوم نہیں کہ یہ واقعہ انہوں نے کس سے سنا۔ مولانا نے اپنے حاشیہ میں بخاری، باب کتاب العلم کی حدیث کے حوالہ سے لکھا ہے کہ

”اس سے بظاہر معلوم ہوتا ہے کہ حضرت عبداللہ بن عباسؓ اس واقعہ میں موجود تھے اس لیے محدثین نے اس پر بحث کی ہے اور بدلائل قطعیہ ثابت کیا ہے کہ وہ موجود نہ تھے۔ دیکھو فتح الباری، باب کتابہ العلم“

سیرۃ النبیؐ میں نقد روایت پر مولانا مرحوم کا حاشیہ نمبر ۱ ہے:

”یہ روایت صحیح بخاری موقع وفات کی ہے۔ صحیح بخاری میں یہ حدیث مختلف الابواب میں مذکورہ ہے اور ہر جگہ الفاظ میں کچھ نہ کچھ اختلاف ہے۔ صحیح مسلم کتاب الوصیہ میں یہ روایتیں یکجا ہیں۔ جن صحابی نے قلم دوات لانے میں گفتگو کی ہے بخاری میں ان کا نام نہیں لیکن حدیث کی اور کتابوں میں (مثلاً صحیح مسلم) بہ تصریح حضرت عمرؓ کا نام ہے۔“ صحیح مسلم میں ان کے یہ الفاظ ہیں:

”قد غلب علیہ الوجع وعندکم القرآن وحسبنا کتاب اللہ“

صحیح مسلم کی دوسری روایتوں کے یہ الفاظ ہیں:

”فقالوا ان رسول اللہ ﷺ یهجرجر ۲۔ فقالوا اھجر؟ استفہموہ“

اور ان کے ترجمے بھی دیے ہیں۔

درایتی نقد شبلی خاصاً مفصل الفاروق میں ہے لہذا اس کے اہم ترین نکات یہ ہیں:

۱- اب سب سے پہلے یہ امر لحاظ کے قابل ہے کہ جب اور کوئی واقعہ یا قرینہ آنحضرت ﷺ کے اختلاف حواس کا کہیں کسی روایت میں مذکور نہیں تو صرف اس قدر کہنے سے ”قلم دوات لاؤ“ لوگوں کو ہنڈیان کا خیال کیونکر پیدا ہو سکتا تھا۔ یہ معمولی بات تھی اس کو ہنڈیان کیسے سمجھ لیا گیا۔

۲- یہ روایت اگر خواہ مخواہ صحیح سمجھی جائے تب بھی اس قدر بہر حال تسلیم کرنا ہوگا کہ راوی نے روایت میں وہ واقعات چھوڑ دیے ہیں جن سے لوگوں کو یہ خیال پیدا ہوا کہ آنحضرت ﷺ ہوش میں نہیں ہیں اور بیہوشی کی حالت میں قلم دوات طلب فرما رہے ہیں۔

مولانا مرحوم نے واقعہ کی ضروری خصوصیتیں چھوڑ دینے، صرف حضرت ابن عباسؓ سے اس کے مروی ہونے

اور وقت واقعہ خود موجود ہونے سے اس روایت کی حیثیت پر کلام کیا ہے اور اس کے بعد ایک بہت اصولی بات اپنے خاص انداز میں لکھی ہے۔

”ممکن ہے کہ کس کوتاہ نظر پر یہ امر گراں گزرے کہ بخاری و مسلم کی حدیث پر شبہ کیا جائے لیکن اس کو سمجھنا چاہیے کہ بخاری و مسلم کے کسی راوی کی نسبت یہ شبہ کرنا کہ وہ واقعہ کی پوری ہیئت محفوظ نہیں رکھ سکا اس سے کہیں زیادہ آسان ہے کہ رسول اللہ ﷺ کی نسبت ہذیان اور حضرت عمرؓ کی نسبت گستاخی کا الزام لگایا جائے۔“

اس واقعہ کے بعد رسول اکرم ﷺ چار دن زندہ رہے تبہرے بخاری و مسلم واقعہ جمعرات کے دن کا ہے اور وفات دو شنبہ کے دن پائی اس لیے آپ چاہتے تو کاغذ و قلم طلب کر کے ہدایت لکھوا سکتے تھے مگر آپ ﷺ نے نہیں لکھوائی۔

حاشیہ سیرۃ میں ہے ممکن ہے کہ رسول کریم ﷺ نے جو تین وصیتیں زبانی فرمائیں وہی لکھوانا چاہتے ہوں یا اگر وہ اسکے علاوہ تھی تو آپ ان عام وصیتوں کے ساتھ زبانی فرما سکتے تھے یا اس کے بعد مجمع عام میں جو خطبہ دیا اس میں اس کا اظہار فرما سکتے تھے۔

اور یہ کیونکر معلوم ہوا کہ آپ کیا لکھوانا چاہتے تھے۔ بخاری میں ہے کہ آپ عبداللہ بن ابی بکر کو بلا کر حضرت ابوبکر کی خلافت کا فرمان لکھوانا چاہتے تھے پھر آپ نے ضروری نہیں سمجھا اور فرمایا کہ خود خدا اور اہل اسلام ابوبکر کے سوا کسی اور کو پسند نہ کریں گے۔

(مولانا شبلی نعمانی، الفاروق، ۵۴-۵۷، دارالمصنفین اعظم گڑھ، ۱۹۹۳ء؛ سیرۃ النبی، ۱۷۶، ۱۷۷، دارالمصنفین اعظم گڑھ، ۱۹۸۴ء، حاشیہ میں قوسین کے اندر اضافات جامع گرامی مولانا سید سلیمان ندوی کے ہیں جیسا کہ ان کا طریقہ ہے۔)

عربی کتب سیرت میں ڈاکٹر اکرم ضیاء عمری کی ”السیرۃ النبویۃ الصحیحیۃ“ کا حدیث کے ماخذ پر مبنی ہونے کا دعویٰ ہے لہذا اس کی مختصر بحث کا اسی جگہ مختصر حوالہ دینا مناسب لگتا ہے۔ وفات الرسول ﷺ کے وسیع تر عنوان کے تحت انہوں نے لکھا ہے:

”ولما حضرته الوفاة واشتد به المرض قال للصحابۃ: هلموا اکتب لکم کتابا لا تضلوا بعده. فاختلفوا فمنهم من اراد احضارا دوات الكتابة، ومنهم من خشی ان یشق علی الرسول ﷺ ذلك. وابدوا ن ثمة قرائن احتفت بذلك ان الامر باحضار ادوات الكتاب لیس علی الوجوب بل فیہ تخیر. فلما قال عمر: حسبنا کتاب اللہ الم یکرر رسول اللہ ﷺ ذلك، ولو کان ما اراد لازما لا وصاهم بہ

كما اوصاهم في تلك الحالة مشافهة باخراج المشركين من جزيرة العرب  
وباكرام الوفود. وقد افادت رواية صحيحة ان طلبه الكتابة كان يوم الخميس  
قبل وفاته باربعة ايام، ولو كان واجبا لم يتركه لاختلافهم لانه لم يترك التبليغ  
لمخالفة من خالف. وقد كان الصحابة يراجعونه في بعض الامور ما لم يجزم  
بالامر.

(بحوالہ بخاری وفتح الباری: السيرة النبوية الصحيحة ۲، ۵۵۳، ۵۵۴، قطر ۱۹۹۱ء)

صح السیر میں مولانا عبدالرؤف دانا پوری رحمہ اللہ نے ”واقعہ قرطاس اور آخری وصیت“ کے عنوان سے واقعہ لکھا ہے۔  
پہلے صحیحین کی روایات و احادیث کی تلخیص لکھی ہے اور حضرت عبداللہ بن عباسؓ کے شاگرد راویوں عبید اللہ بن  
عبداللہ اور سعید بن جبیر اور بعد کے دور راویوں سلیمان بن ابی مسلم الاحول استاد سفیان بن عیینہ کی روایات کے حوالہ  
سے پنجشنبہ کے واقعہ کا ذکر کیا ہے۔ اس کے بعد مولانا موصوف نے لکھا ہے کہ  
”قطعاً طور پر یہ نہ معلوم ہو سکا کہ حضور ﷺ کیا لکھوانا چاہتے تھے.....“

اس کا بیان کرنا ضرور ہوتا تو حضرت عمرؓ یا کسی اور کے اختلاف کی وجہ سے آپ اس کو قطعاً موقوف نہ کرتے۔  
ممکن ہے کہ وہی باتیں ہوں جن کو آپ نے پیچھے بیان کر دیا۔ (؟)..... اصل یہ ہے کہ حضرت ابن عباسؓ نے جب  
مشاجرات صحابہ کو خود ملاحظہ فرمایا تو اس کا ان پر بہت اثر ہوا۔ انہوں نے خیال کیا کہ شاید رسول اللہ ﷺ اس وقت کوئی  
ایسی بات لکھواتے جس سے صحابہ کرامؓ میں اختلاف نہ ہوتے اسی لیے وہ روئے روافض و اہل سنت کے قضیہ کے بعد  
انہوں نے حضرت عمرؓ کے بارے میں لکھا ہے کہ شدید بیماری کی حالت میں رسول کریم ﷺ کو وہ تکلیف نہیں دینا  
چاہتے تھے اور لوگوں کو اس سے روکنا ان کے غایت خلوص اور محبت کی دلیل ہے۔ اس روکنے کو طعن کا ذریعہ بنانا بڑی  
سخت بددیانتی ہے۔ ہاں جن لوگوں نے یہ کہا کہ

”اھجر استفہموہ (یعنی کیا حضور ﷺ بیہوشی کی حالت میں کہہ رہے پوچھ کر تحقیق کر لو) ان  
کا یہ کہنا غلط اور ناجائز طریقہ استدلال تھا۔ مگر یہ جملہ حضرت عمرؓ کا نہیں ہے بلکہ ان لوگوں کا ہے  
جو حضرت عمرؓ کی رائے کا خلاف کر رہے تھے..... کہنے والے نے بھی استفہام انکاری کے صیغے  
میں کہا، وہ اس کا قائل نہ تھا..... یہ جملہ بہترین روایات میں استفہام انکاری کے صیغہ میں مروی  
ہے۔ بعض روایتوں میں بلا استفہام بھی آیا ہے مگر وہ بھی اسی پر محمول ہے۔ واللہ اعلم“

(مولانا عبدالرؤف دانا پوری رحمہ اللہ، صحیح السیر، ۵۲۳-۵۲۶، کتب خانہ نعیمیہ دیوبند، طبع جدید غیر مورخہ، مولانا مرحوم کی عبارتوں میں زبان و ادب کے متعدد استقام ہیں جن کا اظہار کیا گیا ہے لیکن اس پر بحث کی ضرورت ہے۔ فنی لحاظ سے بھی اس پر بحث ہونی چاہیے۔)

”پیغمبر انسانیت میں مولانا شاہ محمد جعفر پھلواروی رحمہ اللہ نے ”مختلف احادیث قرطاس“ کے عنوان سے چند اصولی مباحث پیش کیے ہیں:

مسند عائشہ کے حوالہ سے لکھا ہے کہ رسول اکرم ﷺ نے حضرت عبدالرحمن بن ابی بکرؓ سے فرمایا کہ کوئی جلد یا سختی لے آتا کہ میں ابو بکرؓ کے حق میں ایک تحریر لکھ کر اختلاف کا دروازہ بند کر دوں۔ پھر ان کو روک دیا اور فرمایا کہ اللہ تعالیٰ اور مومنین کو یہ منظور ہی نہ ہوگا کہ تجھ پر اختلاف کیا جائے۔

صحیح بخاری کے حوالہ سے لکھا ہے کہ ایسا ہی فرمان عبداللہ بن ابی بکرؓ کے ذریعہ حضرت ابو بکرؓ کے حق میں لکھوانا چاہتے تھے پھر روک دیا۔

رسول اکرم ﷺ نے اس ترک کتابت فرمان سے جمہوریت کے اصول کو توڑنا پسند نہیں فرمایا۔ بخاری کی حدیث کی تلخیص بھی دی ہے۔

حسبنا کتاب اللہ کے دوسرے عنوان کے تحت حضرت عمرؓ کے موقف کو خدا لگتی بات قرار دے کر یہ لکھا ہے کہ اس موقع پر اور حجۃ الوداع کے خطبہ دونوں کو ملا کر دیکھا جائے کہ منشاء نبوی کو تاڑنے میں حضرت عمرؓ نے ٹھوکر نہیں کھائی۔ پھر تین وصایا لکھوانے کا ذکر کیا ہے۔

(شاہ محمد جعفر پھلواروی رحمہ اللہ، ۴۳۳-۴۳۵، پیغمبر انسانیت، لاہور ۱۹۹۰ء)

سیرۃ المصطفیٰ میں مولانا محمد ادریس کاندھلوی رحمہ اللہ نے واقعہ قرطاس پر بحث اسی عنوان کے تحت خاصی مختصر کی ہے۔ حضرت فاروق اعظمؓ پر شیعہ اعتراض سے آغاز کر کے اس کا جواب لکھا ہے کہ ”اس حکم پر مخاطب خاص حضرت عمرؓ تھے بلکہ تمام حاضرین حجرہ سے کاغذ قلم دوات لانے کو فرمایا تھا“ اور ان میں حضرات علی وعباس بھی تھے اور وہ جب نہیں لائے تو معلوم ہوا کہ ان دونوں کی رائے بھی حضرت عمرؓ کے موافق تھی کہ اس عالم تکلیف میں حضور پر نور کو تکلیف نہ دی جائے۔ اور وہ اگر حکم فرض تھا تو تمام حاضرین گنہگار ہوئے۔ حضرت عمرؓ کی کیا خصوصیت کہ جو خاص انہی کو مورد طعن بنایا جائے..... آنحضرت ﷺ پانچ روز اس عالم میں تشریف فرما رہے۔ نہ تو حضور ﷺ نے دوبارہ کاغذ، قلم اور دوات حاضر کرنے کا حکم دیا اور نہ حضرات اہل بیت اور نہ دیگر اصحاب میں سے کسی نے اس بارہ میں عرض کیا۔ معلوم ہوا

کہ یہ کوئی امر واجب نہ تھا ورنہ حضور پر نور خود ضرور لکھوادیتے۔ مولانا مرحوم نے اس کے بعد سورہ مائدہ: ۶۷

﴿يَا أَيُّهَا الرُّسُلُ بَلِّغْ مَا أُنزِلَ إِلَيْكَ مِنْ رَبِّكَ﴾

نقل کر کے حضرت امیر کے اس حکم نبوی کی عدم تعمیل کا پھر ذکر کیا ہے اور اس کے لیے صلح حدیبیہ کے صلحہ نامہ سے لفظ رسول اللہ ﷺ مٹانے کے حکم نبوی کی مثال دی ہے۔ اسے اگرچہ معصیت کہا ہے مگر اسے کمال محبت اور کمال عظمت سے تعبیر کیا ہے جس پر ہزاروں طاعتیں قربان ہیں۔ پھر قول حضرت عمرؓ کی تعبیر کی ہے کہ قرآن کافی ہونے کا مطلب یہ نہیں ہے کہ ہمیں حدیث کی حاجت نہیں بلکہ اس کا مطلب یہ ہے کہ دین مکمل ہو چکا ہے۔

حضرت عمرؓ کی یہ گزارش عین محبت اور عین خیر خواہی ہے۔ معاذ اللہ نافرمانی اور حکم عدولی نہیں۔ پھر خلافت ابی بکرؓ اور خلافت علیؓ کی تجاویز سنی و شیعہ پر مختصر بحث کی ہے اور خلافت ابی بکر کے لیے یابی اللہ والمومنون الا ابا بکرؓ اور خلافت علی کے لیے حدیث غدیر خم کا جواب بطور الزام دیا ہے۔ مولانا مرحوم کی اس پوری بحث میں کسی حدیث کی کتاب و ماخذ کا کوئی حوالہ نہیں آیا ہے۔

(مولانا محمد ادریس کاندھلوی رحمہ اللہ، سیرۃ المصطفیٰ، ۱۹۱۳-۱۹۳، دارالکتب دیوبند غیر مورخہ، ۱۹۱۳/۱۹۱۳)

دوسرے اردو سیرت نگاروں نے صرف حدیث کی مختصر مختصر تلخیص کر دی ہے اور بحث سے زیادہ سر و کار نہیں رکھا ان میں شامل ہیں۔

قاضی محمد سلیمان منصور پوری، رحمۃ للعالمین، ۲۲۷، دہلی ۱۹۸۰ء پانچ سطریں متن ہیں اور حاشیہ میں حدیث بخاری از عبید اللہ بن عبد اللہ الخ

صفی الرحمن مبارکپوری، الریحق المنخوم، اردو، ۷۲۹، علی گڑھ ۱۹۸۸ء بحوالہ متفق علیہ، بخاری، ۲۲۱، ۲۲۹، ۲۳۹

وغیرہ۔

(مولانا مبارکپوری، حضرت قاضی موصوف کے پورے مقلد حتی کہ وہ عناوین سیرت اور مواد وغیرہ سب ان سے اخذ کرتے ہیں اور ان کی غلطیاں بھی اخذ کرتے ہیں۔)

مولانا ابوالحسن علی حسنی ندوی، السیرۃ النبویۃ، ۴۰۰، دارالشرق جدہ ۱۹۸۹ء و ما بعد نے واقعہ قرطاس کا سرے

سے حوالہ ہی نہیں دیا۔

ڈاکٹر محمد حمید اللہ (جدید سیرت نگاروں میں ایک بڑے مقام کے مالک ہیں کے صاحبِ فکر

ہیں اور ان کا مطالعہ وسیع ان کی فکر سازی کرتا ہے۔ انہوں نے محمد رسول اللہ ﷺ میں واقعہ قرطاس پر بہت مختصر لکھا

ہے۔ لیکن اس کی بعض نئی جہات بیان کی ہیں۔ انہوں نے آخری ایام حیات کے بارے میں مختلف واقعات و حوادث کے ضمن میں لکھا ہے کہ

”کچھ اور صحابی بھی رسول اللہ ﷺ سے ملاقات کے لیے آئے۔ ان میں سے کسی نے رسول خدا ﷺ سے کہا کہ وہ اپنی وصیت تحریر کرادیں۔ چنانچہ رسول اللہ ﷺ نے کاغذ اور قلم لانے کا حکم دیا۔ پھر صحابہ کرامؓ میں بحث چھڑ گئی کہ آیا رسول اللہ ﷺ کو وصیت تحریر کرانے کی زحمت دی جائے یا نہیں جبکہ وہ پہلے ہی ہر بات امت کو بتا چکے ہیں (درحقیقت صحابہ کرامؓ کو جنگ احد کے واقعات یاد تھے جب انہوں نے رسول اللہ ﷺ کو برہم کر دیا تھا اور انہیں وہ کام کرنے کو کہا تھا جو رسول اللہ ﷺ کرنا نہیں چاہتے تھے۔ اس کا نتیجہ جنگ میں ہزیمت کی شکل میں برآمد ہوا تھا۔ حضور ﷺ نے مسجد نبوی میں اپنی تقریر کے دوران جنگ احد کا تفصیلی تذکرہ کیا تھا) جب رسول اللہ ﷺ نے صحابہ کرامؓ میں بحث ہوتے سنی تو انہوں نے سب کو چلے جانے کا حکم دے دیا۔“

(محمد حمید اللہ، محمد رسول اللہ ﷺ، ۶۷۶، ۶۷۷، اردو ترجمہ نذیر حق، نقوش رسول نمبر، لاہور، دسمبر ۱۹۸۲ء)

ڈاکٹر صاحب مرحوم نے اس بیان میں تین چار نئی باتیں کہی ہیں۔

- ۱- کچھ صحابہ کرامؓ نے ملاقات کی اور وصیت لکھوانے کی التجا کی یہ واقعہ قرطاس کا بالکل نیا پہلو ہے۔ کسی اور نے اس کو نہیں لکھا۔ لیکن موصوف کی کسی ماخذ سے اس کی تصدیق ہونی باقی ہے۔
  - ۲- انہوں نے اسے وصیت کا رنگ دیا اور رسول اکرم ﷺ سے آخری وصیت لکھوانی چاہی۔
  - ۳- رسول اکرم ﷺ نے بنفس نفیس اس کتاب / وصیت کو لکھوانے کی پیشکش نہیں کی تھی۔
  - ۴- وصیت تحریر کرانے پر اختلاف صحابہؓ کو غزوہ احد کے معاملہ پر اختلاف صحابہ کے مماثل قرار دیا جب بعض جو شیلے صحابہ نے کھلے میدان جنگ میں قتال پر اصرار کیا تھا جو رسول کریم ﷺ کی رائے کے خلاف تھا۔
- آخری نکتہ بھی قابل بحث ہے کیونکہ یہاں تو رسول اکرم ﷺ نے ان کا مشورہ اپنی پسند کے باوجود مان لیا تھا مگر واقعہ قرطاس میں اختلاف کی وجہ سے ترک کر دیا۔ یہ خالص قیاسات حمیدی پر مبنی بیان ہے لہذا اس کو قبول کرنا مشکل ہے، پھر اس کے استناد کے لیے کسی ماخذ کا ذکر نہیں کیا۔